

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រសួងសេដ្ឋកិច្ច និង ហិរញ្ញវត្ថុ

ថ្ងៃ ព្រហស្បតិ៍ ១២ កើត ខែ បឋមសាឍ ឆ្នាំ ថោះ បញ្ចស័ក ព.ស. ២៥៦៧
រាជធានីភ្នំពេញ ថ្ងៃទី ២៩ ខែ មិថុនា ឆ្នាំ ២០២៣

សេចក្តីជូនដំណឹងសម្រាប់សារព័ត៌មាន
ស្តីពីការចុះហត្ថលេខាលើអនុស្សរណៈនៃការយោគយល់
រវាងរាជរដ្ឋាភិបាលកម្ពុជា តំណាងដោយក្រសួងសេដ្ឋកិច្ច និងហិរញ្ញវត្ថុ
ជាមួយ ក្រុមហ៊ុន ប៊ូ យ៉ុង ខ្មែរ II ខូអិលធីឌី
អំពីការផ្តល់ជំនួយថយន្តក្រុង ប្រភេទថ្មី ចំនួន ១ ០០០ គ្រឿង ជូនរាជរដ្ឋាភិបាលកម្ពុជា

នាសៀលថ្ងៃទី ២៩ ខែ មិថុនា ឆ្នាំ ២០២៣, នៅទីស្តីការក្រសួងសេដ្ឋកិច្ច និងហិរញ្ញវត្ថុ, ឯកឧត្តម អគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ, តំណាង រាជរដ្ឋាភិបាលកម្ពុជា បានចុះហត្ថលេខាជាមួយលោកបណ្ឌិត **LEE JOON KEUN** ប្រធានក្រុមប្រឹក្សាភិបាល ក្រុមហ៊ុន ប៊ូ យ៉ុង ខ្មែរ II ខូអិលធីឌី (BOOYOUNG KHMER II Co.,Ltd) ដែលជាបុត្រសម្ព័ន្ធរបស់ក្រុមហ៊ុន BOOYOUNG GROUP នៃសាធារណរដ្ឋកូរ៉េ ដែលក្រុមហ៊ុនផ្តល់ជាអំណោយនូវរថយន្តក្រុង ប្រភេទថ្មី ចំនួន ១ ០០០ គ្រឿង ជូនរាជរដ្ឋាភិបាលកម្ពុជា ។

ជាអំណោយជូនដល់រាជរដ្ឋាភិបាលកម្ពុជា, ក្រុមហ៊ុន ប៊ូ យ៉ុង ខ្មែរ II ខូអិលធីឌី បានបញ្ជាទិញពីរោងចក្រ ផលិតរថយន្តដោយផ្ទាល់ នូវរថយន្តក្រុង ប្រភេទថ្មី ដែលមានលេខម៉ូដែល JMMC Co-star bus 6M (Model JX6602VD) ចំនួន ១ ០០០ គ្រឿង ដោយការផ្តល់ជូនរាជរដ្ឋាភិបាលកម្ពុជា ជា ០៣ ដំណាក់កាលគឺ៖ ក្នុងឆ្នាំ ២០២៣ នូវរថយន្តចំនួន ៤០០ គ្រឿង, ក្នុងឆ្នាំ ២០២៤ រថយន្តចំនួន ៣០០ គ្រឿង និងក្នុងឆ្នាំ ២០២៥ ចំនួន ៣០០ គ្រឿង ។

អនុវត្តតាមអនុសាសន៍ណែនាំដ៏ខ្ពង់ខ្ពស់របស់ **សម្តេចអគ្គមហាសេនាបតីតេជោ នាយករដ្ឋមន្ត្រី**, រថយន្តក្រុងទាំងនេះ នឹងត្រូវបែងចែកបន្តជូនទៅគ្រប់រដ្ឋបាលរាជធានី-ខេត្ត ក្នុងព្រះរាជាណាចក្រកម្ពុជា ដោយរដ្ឋបាលរាជធានី-ខេត្ត រៀបចំជាយន្តការក្នុងការផ្តល់ **“សេវាដឹកជញ្ជូនសាធារណៈ”** ដើម្បីជួយសម្រួល ដល់ការធ្វើដំណើររបស់ប្រជាពលរដ្ឋ នៅតាមមូលដ្ឋានរាជធានី-ខេត្ត ។ ក្រុមការងារអន្តរក្រសួងសម្រាប់

សម្របសម្រួលក្នុងការអនុវត្តគម្រោងនេះ បាន និងកំពុងរៀបចំនីតិវិធី និងយន្តការក្នុងសម្របសម្រួល ទទួល គ្រប់គ្រង និងចាត់ចែងរថយន្ត ព្រមទាំង រៀបចំ “យន្តការផ្តល់សេវាដឹកជញ្ជូនសាធារណៈ” ជូនប្រជាជននៅ តាមមូលដ្ឋាន យន្តការទុកដាក់ ថែទាំ និងជួសជុលរថយន្ត នៅពេលដែលពេលរថយន្តមកដល់កម្ពុជាក៏ ដូចជា ពេលទទួលបានរថយន្តទៅប្រើប្រាស់ តាមរដ្ឋបាលរាជធានី ខេត្ត ដោយអាចយកតាមបទពិសោធន៍ របស់រដ្ឋបាលរាជធានីភ្នំពេញ ឬតាមជម្រើសសមស្របផ្សេងទៀត ។

ជាមួយនឹងការចូលរួមចំណែកលើកស្ទួយសេដ្ឋកិច្ចកម្ពុជា តាមរយៈការដាក់ទុនវិនិយោគទុនឯកជន នៅក្នុងព្រះរាជាណាចក្រកម្ពុជា, ក្រុមហ៊ុន BOOYOUNG KHMER II Co.,Ltd ដែលជាបុត្រសម្ព័ន្ធរបស់ ក្រុមហ៊ុន BOOYOUNG GROUP នៃសាធារណរដ្ឋកូរ៉េ បានមកដាក់ទុនវិនិយោគលើវិស័យជាច្រើន ចាត់តាំង ពីឆ្នាំ ២០០៧ មក ដូចជាលើផ្នែកអលនវត្ថុ, ខុនដូ, បុរី, សណ្ឋាគារ, តារាងវាយកូនគោល, សេវា ទូរគមនាគមន៍, សាលារៀន, សាកលវិទ្យាល័យ និងធនាគារ ជាដើម ។ ក្រុមហ៊ុន ក៏បានចូលរួមឧបត្ថម្ភដល់ កិច្ចការមនុស្សធម៌ និងកិច្ចការសង្គមជាច្រើននៅកម្ពុជា ដូចជា សាងសង់សាលារៀនចំនួន ៣០០ ខ្នង, ឧបត្ថម្ភរថយន្តក្រុង ចំនួន ២០០ គ្រឿង ជូនរដ្ឋបាលរាជធានីភ្នំពេញ និងចូលរួមកិច្ចការមនុស្សធម៌ តាមរយៈ កាកបាទក្រហមកម្ពុជា និងសមាគមគ្រូពេទ្យស្ម័គ្រចិត្ត **សម្តេចតេជោ** ជាច្រើនទៀត ។

